

பிரசார் பாரதி

அகில இந்திய வானொலி, சென்னை-4

20 04 2024 **SATURDAY** 6 45 **AM**

வணக்கம். மாநிலச் செய்திகள்

தலைப்புச் செய்திகள்

- மக்களவைக்கு நேற்று நடைபெற்ற முதல்கட்ட வாக்குப்பதிவில் சுமார் 62 புள்ளி மூன்று ஏழு சதவீத வாக்குகள் பதிவாகியுள்ளதாக தேர்தல் ஆணையம் தெரிவித்துள்ளது.
- தமிழகத்தில் 39 மக்களவை தொகுதிகளில் 72 சதவீத வாக்குகள் பதிவாகியுள்ளன.
- அதிகபட்சமாக தருமபுரி தொகுதியில் 81 புள்ளி நான்கு சதவீத வாக்குகள் பதிவாகியுள்ளன.
- தமிழகத்தில் மின்னணு வாக்குப்பதிவு இயந்திரங்கள் வைக்கப்பட்டுள்ள மையங்களில் நான்கு அடுக்கு பாதுகாப்பு போடப்பட்டுள்ளது.
- ஐபிஎல் கிரிக்கெட் போட்டியில் லக்னோ அணி 8 விக்கெட் வித்தியாசத்தில் சென்னை அணியை வென்றது.

>>>><<<<

மக்களவைக்கு நேற்று நடைபெற்ற முதல்கட்ட வாக்குப்பதிவில் சுமார் 62 புள்ளி மூன்று ஏழு சதவீத வாக்குகள் பதிவாகியுள்ளதாக தேர்தல் ஆணையம் தெரிவித்துள்ளது.

தமிழ்நாடு, உத்தரபிரதேசம், மேற்குவங்கம், பீகார், அஸ்ஸாம், மத்தியப்பிரதேசம், மகாராஷ்டிரா, ராஜஸ்தான், உத்தரகண்ட், அருணாச்சலப்பிரதேசம், மணிப்பூர், மேகாலயா ஆகிய மாநிலங்களிலும், அந்தமான் நிக்கோபார், புதுச்சேரி உள்ளிட்ட 4 யூனியன் பிரதேசங்களில் உள்ள 102 தொகுதிகளில் முதல்கட்ட வாக்குப்பதிவு நடைபெற்றது.

தேர்தல் பொதுவாக அமைதியாக நடைபெற்று முடிந்துள்ளது.

கடும் வெயிலையும் பொருட்படுத்தாமல் பெரும் அளவிலான வாக்காளர்கள் திரண்டு வந்து வாக்களித்தனர்.

தமிழகத்தில் 39 மக்களவை தொகுதிகளில் 72 சதவீத வாக்குகள் பதிவாகியிருப்பதாக தமிழ்நாடு தலைமை தேர்தல் அதிகாரி திரு. சத்யபிரத சாஹூ தெரிவித்துள்ளார்.

அதிகபட்சமாக, தருமபுரி தொகுதியில் 81 புள்ளி நான்கு சதவீத வாக்குகள் பதிவாகியுள்ளதாக எமது செய்தியாளர் தெரிவித்துள்ளார்.

(வாய்ஸ் பைட் - தண்டபாணி 60 செகண்ட்ஸ்)

தருமபுரிக்கு அடுத்தபடியாக கள்ளக்குறிச்சி தொகுதியில் 79 புள்ளி ஒன்று எட்டு சதவீத வாக்குகள் பதிவாகியுள்ளதாக எமது செய்தியாளர் தெரிவித்தார்.

(வாய்ஸ் பைட் - முருகேசன் 36 செகண்ட்ஸ்)

சிதம்பரம் தொகுதியில் 74 புள்ளி எட்டு ஏழு சதவீத வாக்குகளும், பெரம்பலூர் தொகுதியில் 74 புள்ளி நான்கு ஆறு சதவீத வாக்குகளும், நாமக்கல் தொகுதியில் 74 புள்ளி இரண்டு ஒன்பது சதவீத வாக்குகளும் பதிவாகியுள்ளன.

கரூர், அரக்கோணம், ஆரணி, சேலம், விழுப்புரம், மக்களவைத் தொகுதிகளில் தலா 74 சதவீத வாக்குகளும், திருவண்ணாமலை, வேலூர், காஞ்சிபுரம், கிருஷ்ணகிரி தொகுதிகளில் தலா 73 சதவீத வாக்குகளும், கடலூர், விருதுநகர், பொள்ளாச்சி, நாகப்பட்டினம், திருப்பூர் தொகுதிகளில் தலா 72 சதவீத வாக்குகளும் பதிவாகியுள்ளன.

திருவள்ளூர், தேனி, மயிலாடுதுறை, ஈரோடு, திண்டுக்கல், திருச்சி, கோவை, நீலகிரி, தென்காசி, சிவகங்கை, ராமநாதபுரம், தூத்துக்குடி ஆகிய தொகுதிகளில் தலா 71 சதவீத வாக்குகளும், திருநெல்வேலி, கன்னியாகுமரி தொகுதிகளில் தலா 70 சதவீத வாக்குகளும் பதிவாகின.

தஞ்சாவூர், ஸ்ரீபெரும்புதூர், வடசென்னை, மதுரை தொகுதிகளில் தலா 69 சதவீத வாக்குகளும், தென்சென்னை, மத்திய சென்னை தொகுதிகளில் தலா 67 சதவீத வாக்குகளும் பதிவாகியுள்ளன.

வாக்குப்பதிவு முடிந்தவுடன், வாக்குப்பதிவு இயந்திரங்கள் சீல் வைக்கப்பட்டு, பலத்த பாதுகாப்புடன் வாக்கு எண்ணும் மையத்தில் அமைக்கப்பட்டுள்ள பாதுகாப்பு அறைக்கு கொண்டு செல்லப்பட்டன.

ஜூன் 4-ஆம் தேதி வாக்குகள் எண்ணப்பட்டு, அன்றைய தினமே முடிவுகள் அறிவிக்கப்படவுள்ளன.

தமிழகத்தில் கடந்த மக்களவை தேர்தலை விட இந்த தேர்தலில் அதிகமாக வாக்குகள் பதிவாகியுள்ளன.

2019ஆம் ஆண்டு வேலூர் மக்களவைத் தொகுதி நீங்கலாக, 38 தொகுதிகளுக்கு நடைபெற்ற தேர்தலில் 71 புள்ளி ஒன்பது சதவீத வாக்குகள் பதிவாகியிருந்தன.

அந்த தேர்தலில் தருமபுரி தொகுதியில் அதிகபட்சமாக 80 புள்ளி நான்கு ஒன்பது சதவீத வாக்குகளும், குறைந்தபட்சமாக தென்சென்னை தொகுதியில் 56 புள்ளி மூன்று நான்கு சதவீத வாக்குகளும் பதிவானது.

>>>>><<<<<

மேற்குவங்க மாநிலத்தில் முதல்கட்டமாக மூன்று மக்களவை தொகுதியில் நடைபெற்ற வாக்குப்பதிவில் அதிகபட்சமாக 77 புள்ளி ஐந்து ஏழு சதவீத வாக்குகள் பதிவாகியுள்ளன.

உத்தரபிரதேச மாநிலத்தில் 8 தொகுதிகளுக்கு நடைபெற்ற வாக்குப்பதிவில் 58 புள்ளி நான்கு ஒன்பது சதவீத வாக்குகள் பதிவாகியுள்ளன.

பீகாரில் 4 தொகுதிகளில் 48 புள்ளி ஐந்து சதவீத வாக்குகளும், ராஜஸ்தானில் 8 தொகுதிகளில் 56 புள்ளி ஐந்து எட்டு சதவீத வாக்குகளும், மகாராஷ்டிராவில் 5 தொகுதிகளில் 55 புள்ளி மூன்று ஐந்து சதவீத வாக்குகளும், அஸ்ஸாமில் 5 தொகுதிகளில் 72 சதவீத வாக்குகளும் பதிவாகியுள்ளன.

திரிபுராவில் மொத்தம் உள்ள 2 மக்களவை தொகுதிகளில் ஒரு தொகுதிக்கு நேற்று நடைபெற்ற தேர்தலில் நாட்டிலேயே அதிகபட்சமாக 80 புள்ளி ஒன்று ஏழு சதவீத வாக்குகள் பதிவாகியுள்ளன.

முதல்கட்ட வாக்குப்பதிவு நடைபெற்ற தொகுதிகளில் ஆயிரத்து 625 வேட்பாளர்கள் களத்தில் இருந்தனர்.

பிஜேபி மூத்த தலைவர்கள் திரு. நிதின் கட்கரி, திரு. சர்பானந்த சோனாவால், திரு. கிரண் ரிஜிஜு, டாக்டர் ஜிதேந்திர சிங், திரு. சஞ்சீவ் பல்யான், டாக்டர் தமிழிசை செளந்தரராஜன், திரு. ஜிதேந்திர பிரசாதா, காங்கிரஸ் தலைவர்களான திரு. கவர்வ் கோகோய், திரு. கார்த்தி சிதம்பரம், திரு. நகுல்நாத், திமுகவின் திரு. தயாநிதி மாறன் ஆகியோர் 5முதல்கட்ட தேர்தலை சந்தித்த முக்கிய வேட்பாளர்கள் ஆவர்.

>>>>><<<<<

மக்களவைக்கு இரண்டாவது கட்டமாக, கேரளாவில் 20 தொகுதிகள், கர்நாடகாவில் 28 தொகுதிகள் உட்பட 13 மாநிலங்களில் உள்ள 89 தொகுதிகளில் வரும் 26ஆம் தேதி வாக்குப்பதிவு நடைபெறவுள்ளது.

அந்த தொகுதிகளில் மாநில மற்றும் தேசிய கட்சிகளின் தலைவர்கள் தீவிர பிரச்சாரத்தில் ஈடுபட்டுள்ளனர்.

மூன்றாம் கட்டமாக அடுத்த மாதம் 7ஆம் தேதி தேர்தல் நடைபெறவுள்ள 94 தொகுதிகளில், வேட்புமனு தாக்கல் நேற்று நிறைவடைந்தது.

வேட்புமனுக்கள் இன்று பரிசீலனைக்கு எடுத்துக் கொள்ளப்படுகின்றன.

வேட்புமனுக்களை விலக்கிக்கொள்ள நாளை மறுநாள் கடைசி நாளாகும்.

>>>><<<<

தமிழகத்தின் உள்பகுதிகளிலும், வட மாவட்டங்களிலும் ஓரிரு இடங்களில் வெப்ப அலை நிலவுவதற்கான வாய்ப்பு உள்ளதாக சென்னை வானிலை ஆய்வு மைய இயக்குநர் திரு. செந்தாமரைக் கண்ணன் தெரிவித்துள்ளார்.

இதுகுறித்து எமது செய்தியாளரிடம் பேசிய அவர், ஒரு சில இடங்களில் இயல்பைவிட வெப்பத்தின் தாக்கம் அதிகமாக காணப்படும் என்று கூறினார்.

(சவுண்ட்பைட் - செந்தாமரை 37 செகண்ட்ஸ்)

>>>><<<<

இருவரிச் செய்திகள்

மேற்காசியாவில் பதற்றத்தை தணிக்கும் வகையில் இஸ்ரேலும், ஈரானும் நடந்து கொள்ள வேண்டும் என்று 7 நாடுகளின் வெளியுறவுத்துறை அமைச்சர்கள் வலியுறுத்தியுள்ளனர்.

>>>><<<<

ஐநா சபையில் பாலஸ்தீனத்திற்கு முழு உறுப்பினர் அந்தஸ்து வழங்க வகைசெய்யும் பாதுகாப்பு கவுன்சிலின் தீர்மானத்தை அமெரிக்கா தனது ரத்து அதிகாரத்தை பயன்படுத்தி தடுத்துள்ளது.

>>>><<<<

கென்யாவில் நேற்று நிகழ்ந்த ஹெலிகாப்டர் விபத்தில் அந்நாட்டு ராணுவ தலைமைத் தளபதி

Francis Ogolla உயிரிழந்தார்.

>>>><<<<

மக்களவை தேர்தலில், முதல்கட்ட வாக்குப்பதிவு நடைபெற்ற தொகுதிகளில் பெருமளவு மக்கள் திரண்டு வாக்களித்ததற்காக பிரதமர் திரு. நரேந்திர மோடி நன்றி தெரிவித்துள்ளார்.

>>>><<<<

பஞ்சாப் மாநிலம், **Sangrur** சிறைச்சாலையில் ஏற்பட்ட மோதலில் இரண்டு கைதிகள் கொல்லப்பட்டனர். 2 பேர் காயமடைந்தனர்.

>>>><<<<

மணிப்பூர் மாநிலத் தலைநகர் இம்பாலில் நேற்று வாக்குப்பதிவின் போது, பொதுமக்களை நோக்கி துப்பாக்கி சூடு நடத்தியதாக 3 பேர் கைது செய்யப்பட்டுள்ளனர்.

>>>><<<<

சிறையில் உள்ள தில்லி முதலமைச்சர் திரு. அரவிந்த் கெஜ்ரிவால் நாள்தோறும் காணொலி வாயிலாக மருத்துவரிடம் ஆலோசனை பெற அனுமதிக்க சிறை நிர்வாகத்திற்கு உத்தரவிடக் கோரிதாக்கல் செய்த மனுமீதான தீர்ப்பை தில்லி உயர்நீதிமன்றம் நிறுத்தி வைத்துள்ளது.

>>>><<<<

மதுரை அருள்மிகு மீனாட்சி சுந்தரேஸ்வரர் திருக்கோவில் சித்திரை திருவிழாவின் முக்கிய நிகழ்வான மீனாட்சி அம்மனுக்கு பட்டாபிலேஷகம் செய்யும் நிகழ்ச்சி நேற்று கோலாகலமாக நடைபெற்றது.

>>>><<<<

விளையாட்டுச் செய்திகள்

ஐபிஎல் கிரிக்கெட் போட்டியில் லக்னோ அணி 8 விக்கெட் வித்தியாசத்தில் சென்னை அணியை வென்றது.

லக்னோவில் நேற்று நடைபெற்ற ஆட்டத்தில் முதலில் விளையாடிய சென்னை அணி நிர்ணயிக்கப்பட் 20 ஓவரில் 6 விக்கெட் இழப்புக்கு 176 ரன் எடுத்தது.

177 ரன் எடுத்தால் வெற்றி என்ற இலக்குடன் பின்னர் விளையாடிய லக்னோ அணி, 19 ஓவரில் 2 விக்கெட் இழப்புக்கு 180 ரன் எடுத்து வெற்றிபெற்றது.

அந்த அணியின் தலைவர் கே.எல். ராகுல் 82 ரன் எடுத்தார்.

இன்று தில்லியில் நடைபெறவுள்ள ஆட்டத்தில் ஹைதராபாத் அணி – தில்லி அணியை எதிர்கொள்கிறது.

இப்போட்டி இரவு மணி 7.30-க்கு தொடங்குகிறது.

>>>><<<<

ஐஎஸ்எல் கால்பந்து போட்டியில் புவனேஷ்வரில் நேற்று நடைபெற்ற முதல் நாக்அவுட் சுற்று ஆட்டத்தில் ஓடிசா அணி 2-1 என்ற கோல்கணக்கில் கேரள அணியை வென்றது.

இரு அணிகளும் தலா ஒரு கோல் போட்டு சமநிலையில் இருந்த நிலையில், வெற்றி தோல்வியை நிர்ணயிக்க கூடுதலாக 30 நிமிடம் ஒதுக்கப்பட்டது.

அதில், ஓடிசா அணி கூடுதலாக ஒரு கோல் போட்டு, வெற்றிபெற்றது.

இன்று நடைபெறவுள்ள இரண்டாவது நாக்அவுட் சுற்றில் சென்னை அணி – கோவா அணியை எதிர்கொள்கிறது.

>>>><<<<